

ما رنینگ گو جری نیوز بلیٹن مورخہ 03 اکتوبر 2023

<><><><><><><><>

یوہ آکا شوانی جموں ہے باغ علی طاہر تیں خبر سُنو۔

<><><><><><><><>

PMAY-G

وزیر اعظم آواس یو جنہ گرامین غے تحت جموں کشمیر انتظامیہ نے اُن لوکاں نانہہ زمیناں غا دستاویزات حوالے کرن غو سلسلو شروع کر دتو ہے جن کول زمین اور کھر کوٹھا نہیں ہیں۔ سوچہ بھارت تہاڑو منان غا سلسلہ مانہہ محکمہ دیہی ترقیات اور پنچائیتی راج غی طرفوں راج بھون سرینگر مانہہ اک تقریب غے دوران لیفٹنٹ گو رنر منوج سنہا نے اس سکیم غے تحت مستفید ہون آلا کئی لوکاں نانہہ یہ دستاویزات سو نیپا۔ اس موقع ور بولتاں واں اُنہاں نے کہیو کہ یاه بڑی خوش آئند گل ہے جے پی ایم اے وائی غے تحت لوکاں نانہہ 5/5 مرلاں غا دستاویزات دتا جا رہیا ہیں تانجے وے اپنا کھر کوٹھا بنا غے اپنی زندگی بسر کر سکیں۔ اُن نے اس گل غی تردید کی کہ سرکار غا اس قدم نال آبا دی غا تنا سب مانہہ فرق آوے گو۔ اُن نے کہیو کہ مقامی لوکاں غا نمائندہ اس پروگرام مانہہ موجود ہیں اور وے اپنی انکھاں نال دیکھ سکیں کہ کیا سرکار غی طرفوں 5/5 مرلہ اراضی دین مانہہ کوئی فرق و فرقی برتی گئی ہے۔ اور کیا اس نال آبا دی غا تناسب مانہہ کوئی فرق آوے گو۔ جناب سنہا نے کہیو کہ کجھ لوگ لوکاں غا جذبات نال کھیٹن غی کو شش کر رہیا ہیں ور ہون لوک پوری طرح آگاہ اور ہوشیار ہیں اور چوٹھا پر چار نانہہ تسلیم کرن واسطے تیار نہیں ہیں۔

<><><><><><><><>

GI Tag

لیفٹنٹ گو رنر منوج سنہا نے ہفتہ توڑی چلن آلا جی آئی میلہ غو روز گذشتہ سرینگر مانہہ افتتاح کیو۔ اس موقع ور صنعتاں گا مرکزی وزیر مملکت جناب سوم پر کاش وی موجود تھا۔ اپنی افتتاحی تقریر مانہہ جناب سنہا نے کہیو کہ جغرافیائی نشاندہی جموں کشمیر مانہہ پیداوار غا لحاظ نال ضروری ہے کیونجے اس نال متعلقہ علاقوں اور ضلعوں غی پہچان بنیں اور قومی اور بین القوامی سطح ور پیداوار غی پہچان اور علاقوں غی وی پہچان بنیں۔ اُن نے کہیو کہ بہدرواہ غا راجماش، رام بن غی مکھیر، راجوری غی دستکاری، چاول، بسوبلی غی پینٹنگ اور کشمیر کو کیسر اس طرح غی پہچان نال اشیاء کی بکری نال اُن علاقوں غی اقتصادی حالت مانہہ وی سُدھا ر آوے۔

<><><><><><><><>

Rajouri Encounter

ضلع راجوری غا کالا کوٹ علاقہ مانہہ کجھ مُشتبہ لوکاں غی موجود گی غی خبر ملتاں ہی فوج اور پولیس نے سانجھا طور ور علاقہ غا جنگلاں مانہہ تلاشی مہم شروع کر دتی ہے۔ گذشتہ روز یاه اطلاع موصول ہوئی تھی کہ علاقہ مانہہ کجھ اجنبی لوکاں غی موجود گی پائی گئی ہے تاں پولیس اور فوج نے علاقہ مانہہ گشت اور تلاشی شروع کی۔ آکا شوانی غا نمائندہ نے راجوری توں خبر دتی ہے جے کجھ مشتبہ افراد غی موجود گی توں بعد پولیس اور فوج غا جواناں نانہہ دہشت گرداں نانہہ پکڑن اور مار مکان واسطے مکمل تلاشی شروع کی ہے۔

<><><><><><><><>

LG UPI

لیفٹنٹ گورنر منوج سنہا نے گذشتہ روز کیش لیس پنچائیتاں غا سلسلہ مانہہ بہیم یو پی آئی لین دین غو افتتاح کیو۔ گا ندھی جینتی غا موقع ور 4 ہزار 2 سو 74 گرائیں پنچائیتاں نانہہ کیش لیس موڈور لیاں غا اس قدم غو مقصد گرائیں پنچائیتاں نانہہ ڈیجیٹائز کرن آلے پاسے اک بڑو قدم ہے۔ اور اس طرز نال لین دین مانہہ شفافیت آوے گی۔ اور یوہ طریقو کار اک موثر طریقہ کار وے گو۔ اُن نے کہیو کہ ہون مہارا گراں شہراں غے نزدیک آگیا ہیں اور گرائیاں مانہہ وی شہراں جیسی سہولیات دستیاب ہیں اور مزید سہولیات فراہم کرن واسطے یوہ ضروری ہے کہ گرائیاں نانہہ وی ڈیجیٹائز کیو جائے۔

<><><><><><><><>

Jammu Parties

حزب اختلاف غی پارٹیاں غی اج جموں مانہہ اک میٹنگ ہو رہی ہے۔ جس مانہہ آئندہ بلدیاتی پنچائیتی اور عام چناواں نانہہ لے غے پارٹیاں غا لیڈراں بشکار سوچ وچار وے گو۔ اک خبر غے مطابق اس غی جانکاری سی پی آئی ایم غا لیڈر محمد یوسف تا ریگامی نے دتی ہے۔ نیشنل کانفرنس غا صدر ڈاکٹر فاروق عبداللہ غی صدارت مانہہ ہون آلی اس میٹنگ مانہہ توقع ہے کہ پی ڈی پی غی صدر محبوبہ مفتی اور کانگریس غا اور دیگر پارٹیاں غا لیڈر وی حصول لیں گا۔

<><><><><><><><>

Social Welfare

محکمہ سماجی بہبود غی کمشنر سیکریٹری شینل نندہ نے گذشتہ روز بُرا روپ نگر مانہہ اک بچہ ترقیات مرکز غو افتتاح کیو۔ یوہ مرکز اُن نے وی وائی او ایم ”وائربرینٹ ینگ اوپن مائینڈز“ یعنی متحرک جوان گھلا زمین غا مقصد نال قائم کیو ہے۔ جت نوجوان گھلا ماحول مانہہ سوچ اور سمجھ سکیں اور تنگ نظر شہری نہ بنیں۔ بلکہ گھلا زمین گا شہری بنیں۔ اس موقع ور کئی ماہرین اور ڈاکٹر وی موجود تھا۔ جن مانہہ ڈاکٹر سشیل راجدھان وی موجود تھا۔ اس موقع ور اپنا اپنا خیالات غو اظہار کرتاں وان ماہرین اور ڈاکٹراں نے کئی تجویز پیش کیں اور بچاں نانہہ کئی ہدایت وی جاری کیں۔

<><><><><><><><>

Wild Life

پر نسل کنزر ویٹر آف فاریسٹ وائلڈ لائف سرویش رائے نے گذشتہ روز وائلڈ لائف ہفتہ منان
غا سلسلہ مانہہ مانڈہ جموں مانہہ اس ہفتہ غو افتتاح کیو۔ ہمالین آوٹیان نامی رضاکار تنظیم غا
تعاون نال طالب علمان غے بشکار جنگلات غا موضوع ور پینٹینگ بنان غا مقابلہ کروایا گیا۔
اور طالب علمان نے اپنی دلکش تصویر نگاری کر غے جنگلات، نباتات اور حیوانات غا تحفظ
غو سبق دتو۔ اس موقعہ ور سرویش رائے پرنسپل کنزرویٹر نے طالب علمان اور رضاکار
تنظیمان غی تعریف کرتاں واں کہیو کہ جس لگن نال ان تنظیمان اور طالب علمان نے کم کیو ہے۔
اگر جنگلات بارے تمام لوکان غا جذبات ایسا ہی ویں تاں ماحولیات مانہہ آلو دگی تیں محفوظ
رکھن مانہہ کوئی مشکل نہیں ہے۔

<><><><><><><><>

اس غے نال ہی گوجری خبراں غو یوہ بلیٹن ختم ہوؤ۔

<><><><><><><><>